



## खड्गस्य गुणवत्ता

● वेणु वारियत्, केरलम्

**अ**ङ्गदः अङ्गारदेशस्य राजा । तस्य पुत्रः  
अक्षयकुमारः । जीमूतः राज्ञः प्रधानमन्त्री ।  
युवराजस्य अध्यापनाय कदाचित् जीमूतेन  
उभौ चितौ - भानुमित्रः गर्गः चेति । भानुमित्रः  
सुन्दरः, सम्भाषणचतुरः, उत्कृष्ट-  
वस्त्रधारी च । किन्तु गर्गः तु सामान्यः, वेषभूषादिषु  
अनासक्तः, मितभाषी च ।

अतः एव राज्ञ्यै गायत्र्यै गर्गः न अरोचत । सा  
अचिन्तयत् - 'एतादृशः जनः कथं वा उत्तमः  
आचार्यः भवेत् ?' इति । तस्मात् एव सा स्वस्य  
आशयं राजानं निवेद्य प्रार्थनाम् अकरोत् यत्  
गर्गस्य परित्यागः वरम् इति ।

किन्तु आचार्ययोः चयनं प्रधानमन्त्रिणा  
जीमूतेन कृतम् आसीत् इत्यतः तत्र हस्तक्षेपं  
न ऐच्छत् राजा । तथापि सः गर्गविषये  
राज्ञ्याः असन्तोषं तु जीमूतम् उक्तवान् ।  
सर्वं श्रुत्वा अपि जीमूतः प्रतिवचनं किमपि  
न उक्तवान् ।

ततः केषाञ्चित् दिनानाम् अनन्तरं सः  
राजानं राज्ञीं च प्रासादसमीपस्थाम्  
आयुधशालां प्रति अनयत् । तत्र  
आयुधनिर्माणं प्रचलति स्म ।

आदौ जीमूतः राज्ञ्यै रत्नखचितं  
सुवर्णावरणोपेतं खड्गं दर्शितवान् । तं दृष्ट्वा  
राज्ञी महता सन्तोषेण अवदत् - "उत्तमः  
खड्गः एषः । सम्यक् एव निर्मितम्  
आयुधनिर्मातृभिः" इति ।

ततः जीमूतः मूषातः एकां तप्तायःपट्टिकां  
स्वीकृत्य दर्शयन् अवदत् - "महाराज्ञि !  
एषा अयःपट्टिका न रमणीया । किन्तु

रमणीयः खड्गः तु इतः एव निर्मीयते । रमणीयता तु  
सुवर्णादिभिः कल्प्यते । वस्तुतः खड्गस्य तीक्ष्णता तु  
अयसः गुणवत्तातः, निर्मातुः कौशलतः च  
सिद्ध्यति । तीक्ष्णताम् एव अवलम्बते खड्गस्य  
श्रेष्ठता, न तु बाह्यं सौन्दर्यम्" इति ।

एतस्मात् राज्ञी अवगतवती यत् बाह्यदर्शनमात्रेण  
कस्यापि श्रेष्ठता न परिमातव्या इति । अतः सा  
गर्गविषये स्थितं स्वस्य असन्तोषं तस्मिन् एव दिने  
अपनीतवती ।

